

60 Sena Ilu

Saret l-Inawgurazzjoni tal-Każin fejn Ninsabu Llum

(Mill-gazzetta 'Il-Berqa' ta' l-Erbgħa 24 ta' April 1946)

Il-Każin tal-Banda Gran Mastru Fra Antoine De Paule inawgura l-post il-ġdid f'Misrah Pawla (fejn ninsabu llum) nhar Hadd il-Għid, 21 ta' April 1946, jiġifieri sittin sena ilu.

It-thejjijiet għal dan il-ftuh uffiċjali bdew nhar il-15 ta' April meta l-Kumitat organizza fil-każin kors ta' eżerċizzji spiritwali għas-soċi u l-hbieb, li dam sejjer tlett ijiem. Wara sar il-qrar fil-każin stess bi thejjija għat-Tqarbin Ġenerali.

Skond is-Sur Emilio Camilleri, l-għaniġiet ewlenin tal-festa tal-ftuh uffiċjali tal-każin il-ġdid, kienu: l-ewwel li jilqgħu, iqimu u jsellmu lill-Arcisqof Mikiel Gonzi u t-tieni li jiġi inawgurat il-każin il-ġdid. Dak iż-żmien is-Soċjetà kellha 50 bandist u 'l fuq minn 400 membru.

Il-programm ta' lejlet il-festa, is-Sibt 20 ta' April, beda fil-5.30pm. Il-Banda Gran Mastru De Paule daqqet marċi brijuzi fit-triqat ewlenin ta' Rahal Ġdid u mbagħad, fuq



il-plańcier, sar progamm li kien imżewwaq b'siltiet mużikali fosthom b'cejjeċ mill-opri. Is-Sur Dimech, Viċi-President, ippreżenta bukett fjuri ghan-nom tal-każin lis-Surmast C. Baldacchino.

Nhar Hadd il-Ghid, fis-7.30 ta' filghodu l-Eċċellenza Tiegħu Mons. E. Galea, Isqof Titulari ta' Tralles, qaddes Quddiesa letta. Numru kbir ta' membri u hbieb tqarbnu. Wara l-quddiesa l-Isqof Galea bierek il-każin u saret il-konsagrazzjoni tas-soċi u l-każin il-ġdid lill-Qalb Imqaddsa ta' Ġesù.

Fil-5.00pm il-Banda Queen's Own ta' l-Isla, bdiet marċijiet minn Triq Bormla għal Misrah Pawla (illum Pjazza Antoine De Paule). Fis-5.45pm din il-banda waslet fuq il-plańcier li kien armat quddiem il-każin. Quddiem il-każin kien hemm skjerati l-Boy Scouts ta' Pawla/Tarxien. Sadanittant il-folla kibret sewwa.

Fis-6.00pm wasal l-Eċċellenza Tiegħu Mons. Sir Michael Gonzi, Arciśqof Metropolitan, li ġie milqugh mill-President tas-Socjetà u l-Kleru fost iċ-ċapċip tal-folla preżenti. Wara li ndaqq l-Innu tal-Papa, l-Arciśqof mexa għall-każin minn qalb il-*Guard of Honour* ta' l-iScouts u fost l-ghajjat u t-tixjir tal-bnadar bojod u sofor f'idejn it-tfal ta' l-Azzjoni Kattolika.

Ftit minuti wara wasal l-Eċċellenza Tiegħu Sir David Campbell, l-uffiċjal li kien qed jamministra l-Gvern. Indaqq il-*God Save the King* u wara flimkien ma' l-Arciśqof telghu fis-sala tal-każin fejn sabu jistennewhom il-mistednin.

Wara diskors mill-President, żewġ bandisti ppreżentaw lill-Arciśqof somma flus għall-Istitut Kattoliku. Imbagħad l-Arciśqof bierek standard ġdid bl-arma tal-Gran Mastru De Paule li ġie rregalat lill-banda mis-soċi u l-ammiraturi tal-każin. L-istess standard ġie ppreżentat lill-każin minn Sir David Campbell. Dan qal li kien ihossu ferm kburi li kien qed jassisti għal din l-inawgurazzjoni u xtaq kull ġid lill-każin.

Imbagħad l-Arciśqof Gonzi għamel id-diskors tiegħu u qabel spicċa qara telegramm li ġie mibghut mill-Vatikan lill-Każin tal-Banda G.M. De Paule, li kien jghid hekk:

Mons. Arciśqof ta' Malta

Il-Qdusija Tiegħu l-Papa jibgħat jifrah minn qalbu lill-Għaqda Filarmonika Gran Mastru de Paula, jixtieqilha xita ta' favuri divini, bil-qalb iberikha.

Monsinjur Sostituto

Wara dan id-diskors ta' l-Arciśqof, sar riċeviment. Għal aktar minn darba Mons. Arciśqof, flimkien ma' Sir David Campbell, tfaċċaw fil-gallerija tal-każin fejn ġew milqugha minn applwasi ta' ferħ mill-poplu li kien assista għal din iċ-ċerimonja.

Sadattant il-festa ta' barra ssuktat bil-programm tal-Banda Queen's Own u sparar tal-musketterija.

Kien hemm kliem ta' tifhir għall-Kumitat, b'mod speċjali għas-Sur Ċelestinu Carabott, Direttur Ġenerali tal-każin, għar-reqqa li biha rnexxielu jorganizza u jsebbah din l-okkażjoni.